

श्रीव्यासराजनवरत्नपद्यमाला

श्री ॥ श्रीव्यासमुनिसुप्रसन्नश्रीवेणुगोपालकृष्णो विजयतेतराम् ॥

श्री मत्परमहंसपरिव्राजकाचार्यपदवाक्यप्रमाणपारावारपारंगत-  
सर्वतंत्रस्वतंत्र श्रीमद्वैष्णवसिद्धांतप्रतिष्ठापनाचार्यवर्यत्वाद्यनेकगुण-  
गणालंकृतश्रीमद्विद्यानगरकर्णाटकरत्नसिंहासनाधीश्वरकुन्दापुरश्री-  
व्यासराजमहासंस्थानाधीश्वरश्रीव्यासराजकोमलकरकमलार्चितश्री  
रुक्मिणीसत्यभामासमेतश्रीवेणुगोपालकृष्णदिव्यपादपञ्चाराधकानां  
तथा श्रीसर्वज्ञाचार्यकरार्चितसंस्थानप्रतिमाश्रीयोगपट्टिकानृसिंहादि  
भगवन्मूर्त्युपासकश्रीमल्लक्ष्मीमनोज्ञयतिवरकरकमलसंजातश्री-  
श्रीमल्लक्ष्मीशतीर्थश्रीपादानां दिव्यचरणनलिनयोः सप्रश्रुयं सप्रणाम  
शि.प्र. वेङ्कटरमणेन भक्त्या श्रीव्यासराजनवरत्नपद्ममालास्तोत्रमिदं  
८ तम पुष्प स्तवकं श्रीहरिवायवोः प्रीतये नववृन्दावने समर्पितम् ॥

## अथात्र किञ्चित् प्रास्ताविकम् ।


अयि भोः सुधियः विदित एवायं भवतां प्राचीनैरखिलैर्विद्वद्भिर्ज्ञानिभिश्च संसेवितः अभीष्टदस्सर्वज्ञकल्पः श्रितकल्पभूजः कलावपि कृष्णसाक्षात्कारेण अन्यथाज्ञानतमः पटलपिहितनयनान् विदुषोऽविदुषश्च लोकान् विज्ञानचन्द्रिको-न्मीलितनयनान् कृत्वा प्रहर्षयन् अयं प्रल्हादचन्द्रः प्रत्यर्थिकरिकंठीरवो व्यासराजश्रीमच्चरणः, यश्चासौ श्रीब्रह्मण्यतीर्थवरेण कयोश्चिद्वृत्त्यो संञ्जातः १३३५ शा० तमे ऋषिभूतयुते चाग्निशतोत्तरसहस्रके ॥ ब्रह्मण्यतीर्थसंभूतो व्यासराजो बभूव ह ॥ (कु०व्या०सं० ताम्रपत्रस्थम्) । इति जातमात्र एवेह अब्बुरुक्षेत्रे (अद्भिः स्वसेवित कण्वजलेन उरु-उत्कृष्टं पौराणिकं ऐतिहासिकं च क्षेत्रं ) पुरुषोत्तमतीर्थगुहामलंकुर्वाणश्चासीदिति ।

( ४ )

तदेतदविरलचारित्र्यकग्रंथजातिकुसुमगुच्छेषु कतिपयैः कुसुमैरिव पद्मैर्निब-  
द्धामिमां स्तुतिकुसुमस्रजं नववृन्दावनेऽस्मिन् दिव्यक्षेत्रे १०८ तम श्रीव्याराज-  
श्रीमच्चरणानां पीठमेवालंकुर्वाणानां भारतेऽत्रादर्शयतीनां श्रीमत्परहंसेत्यादि-  
गुणगणालंकृतानां श्रीमल्लक्ष्मीशतीर्थश्रीपादानां न्यायामृतमंगलावसरे पूज्यपा-  
दानाममीषामेव दिव्याज्ञां शिरसा धृत्वा श्रीहरिवाय्वोः प्रीतये भक्त्या समर्पयन्  
इत्थमभिस्टौमि भुवनगुरुं व्यासराजमित्यलम् ।

दुर्मुखि चैत्र शु. ५ गुरुवार नववृन्दावनं क्षेत्रम् ।

वेङ्कटरमणाचार्यः



( ५ )

॥ श्रीवेदव्यासाय नमः ॥ हरि ॐ ॥

गोपालकृष्णो जयति सत्यारुक्मिसंयुतः

ब्रह्मण्यतीर्थसंभूतव्यासराजवरप्रदः ॥ १ ॥

कल्याणं वितनोतु कंसमथनो गोपालकृष्णोऽनिशं

सत्यापांडवपूजितो यदुपतिस्स व्यासतीर्थाग्रतः ॥

भैष्मीसेवितदक्षिणाङ्घ्रिकमले विन्यस्य वामं पदं

बालस्सुन्दरभंगिभावमधुरो यो नृत्यति स्माद्भुतम् ॥ २ ॥

( ६ )

पातु ब्रह्मण्यतीर्थव्रतिवरतिलकस्तत्त्वविद्याप्रदाता  
ध्यायन् ब्रह्मण्यदेवं प्रकटितमहिमा भूसुरैर्वन्द्यपादः॥  
सर्वाभीष्टप्रदाता सकलभयहरः सर्वरोगापहर्ता  
भास्वान्स्वांशावतीर्णो महितमहिमभाक्  
व्यासराजस्तुतोऽस्मान् ॥ ३ ॥

कण्वापगातटगुहोदितगर्जितेन  
प्रोद्वेजिता निखिलवादिगजा हि येन ॥  
विद्राविताः सपदि संकरदुर्मतान्धाः  
तं व्यासतीर्थमृगराजमिमं नमामि ॥ ४ ॥

( ७ )

श्रीकृष्णदेवपृथिवीपतिना स्वराज्य—

लक्ष्म्याश्रितश्च गुरुवत्प्रभुणा सुराणाम् ॥

१विद्याधिराट् विजयविठ्ठलभक्तिभाग् यः

स व्यासराट् दिशतु शं सततं प्रसन्नः ॥ ५ ॥

श्रीवैकटेशपदपंकजादिव्यगन्ध—

संसेवनात्समुदितप्रतिभाप्रभाय ॥

ब्रह्मण्यतीर्थचरणांबुजबंभराय

श्रीव्यासराजगुरवेऽस्तु नमश्शुभाय ॥ ६ ॥

( ८ )

योगीश्वराय सुखतीर्थकरार्चितश्री—  
योगासनस्थनृहरेः समुपासकाय ॥  
शान्ताय शश्वदपरोक्षितशौरयेऽस्मै  
श्रीव्यासराजगुरवेऽस्तु नमश्शुभाय ॥ ७ ॥  
गोपालकृष्णकृतनर्तनरंजिताय  
रागादिदोषराहिताय दृढव्रताय ॥  
²स्वस्थापितान्धुहनुमत्परवेंकटार्च—  
श्रीव्यासराजगुरवेऽस्तु नमश्शुभाय ॥ ८ ॥  
श्रीशप्रसादकरमानसपूजनाय  
सज्ज्ञानभक्तिसुविरक्तिसुखप्रदाय ॥



( ९ )

प्रह्लादकाय भजतां हि सुरद्रुमाय  
श्रीव्यासराजगुरवेऽस्तु नमश्शुभाय ॥ ९ ॥

श्रीमत्समीरसमयाब्धिसुधाकराय  
मिथ्याकुशास्त्रतमसो हि विभाकराय ॥

व्यासत्रयामृतदुहे भुवि देवताभ्यः  
श्रीव्यासराजगुरवेऽस्तु नमश्शुभाय ॥ १० ॥

अक्षादिसिद्धजगतोऽस्य यथोर्णनाभि-  
जन्मादिमोक्षदहरेः परमाप्रियाय ॥

(१०)

श्रीमज्जयीन्द्रपदवीपरिवर्धकाय

श्रीव्यासराजगुरवेऽस्तु नमश्शुभाय ॥ ११ ॥

क्षेत्रेऽब्बुरौ ह्युपगुहं पुरुषोत्तमाख्ये

ब्रह्मण्यतीर्थगुरुभिर्द्विकविठ्लार्चैः ॥

वेदान्तराज्यानिजराज्यपदेऽभिषिक्त

राजाधिराजगुरवेस्तु नमो नमस्ते ॥ १२ ॥

४ वैय्याघ्रपादपुरमध्यसुशोभमान

श्रीव्यासराजहृदयाब्जसुमध्यवर्ती ॥

(११)

लक्ष्मीनिवासगुरुणा प्रणुतस्सलक्ष्मी-

नारायणश्च हनुमान् मुदितोऽस्तु कृष्णः ॥ १३ ॥

श्रीव्यासराजमुनिगायनतृप्तचेता

नृत्यन्सुरेन्द्रसुतपूजितपादपद्मः ॥

कुन्दापुरीयमठभिक्षुवराचर्यमान-

भैष्मीसमेतमुरलीधरमाधवोऽव्यात् ॥ १४ ॥

श्रीमद्ब्रह्मण्यतीर्थव्रतिवरतिलकाल्लब्धजन्मापरोक्ष्यः

लक्ष्मीनारायणार्यान्निजगुरुचरणान्प्राप्ताविद्याधिलक्ष्मीः ॥

(१२)

सोऽयं श्रीव्यासराजो विजयसखहरिं पूजयन्भावपुष्पैः ॥

अग्नये वृन्दावनेऽस्मिन् सुखयति सुजनान्

सर्वदाऽभीष्टवृष्ट्या ॥ १५ ॥

ब्रह्मण्यार्यस्ततोऽभून्नरहरिमनिशं पूजयन्कण्वनद्यां

स्नायन्शिष्याहृतान्नं ह्युदजगमुदकं प्रोक्ष्य तप्तं विधाय ॥

स्नात्वा भुक्त्वा पुनश्च क्वचिदुपगतवान् भूस्थितां विठलार्चां

शिष्येभ्यो मध्वशास्त्रं ह्यनिशमुपजगौ विठलप्रीतिमिच्छन् ॥ १६ ॥

अर्थिकलिपतकल्पोऽयं प्रत्यर्थिकरिकेसरी ॥

व्यासतीर्थगुरुर्भूयादस्मदिष्टार्थसिद्धये ॥ श्रीः ॥

(१३)

पद वाक्यप्रमाणज्ञान्, संप्रदायार्थकोविदान् ॥

व्यासतीर्थमुनीन्वन्दे दुर्वादिफाणिपक्षिपान् ॥

इति श्रीव्यासराजकोमलकरकमलार्चितश्रीरुक्मिणी—

सत्यभामासमेतश्रीवेणुगोपालकृष्णः प्रीयताम् ।

प्रीतो वरदो भवतु । श्रीकृष्णार्पणमस्तु ॥

श्रीशं मध्वं पद्मनाभं वादिद्विपमृगाधिपम् ॥

कर्वीद्रं कुमतारण्यपावकं तत्त्वदीपकम् ॥ १ ॥

(१४)

समीरशास्त्रवागीशं वागीशाख्यं गुरुं परम् ॥

ब्रह्मण्यतीर्थसंभूतं ज्ञानवैराग्यदायकम् ॥

जगद्गुरुं व्यासराजं वादिराजगुरुं भजे ॥ २ ॥

रघुवर्यं सुधींद्रं च श्रीनिवासं परं गुरुम् ॥

दुर्वादिफणिविद्वेषे गुरुमन्तं तपोनिधिं ॥ ३ ॥

रामतीर्थगुरुं वन्दे गोविंदाख्यं यतिं पुनः ॥

तुंगभद्रामध्यगतं नववृन्दावनस्थितम् ॥ ४ ॥

(१५)

रमणोपपदेनेयं वैकटेन कृता शुभा ॥

व्यासराजस्तुतिर्भूयात्प्रीत्यै माधवमध्वयोः ॥ ५ ॥

॥ इति श्रीनववृन्दावनस्थगुरुपरंपरास्तोत्रं संपूर्णम् ॥

॥ श्रीकृष्णार्पणमस्तु ॥

॥ इति ॥

१ विजयविठुलेन व्यासतीर्थैः शश्वत् विजयलक्ष्म्या चाधिष्ठितं विजयनगर-  
मिति, विद्यानगरमिति च विवेकः ।

२ चक्षपत्तने पुरंदरदासार्यैर्निर्मितरंगमंटपमध्ये श्रीव्यासराजैरेव स्वस्य  
हनुमतः श्रीवैकटेशस्य च मूर्तित्रयं स्वयं निर्माय प्रतिष्ठितमिति प्रांचः ।

३ श्रीब्रह्मण्यतीर्थगुरुवराः स्वप्नलब्धे प्रतिमाद्वये एकां रंगविठुलार्चां  
श्रीपादराजयतिभ्यः अन्यां ब्रह्मण्यविठुलार्चां श्रीव्यासयोगिने प्रददुरिति ॥

४ हुलिकल्

॥ इति ॥

## श्रीव्यासराजनवरत्नपद्यमाला

मुद्रक:- वें. रा. शिंगरे, सर्वोदय मुद्रणालय, पुणे २.

प्रकाशक-पंडित वेंकटरमणाचार्य : श्रीमल्लक्ष्मीनाथतीर्थ वृन्दावनपूजकः

नरसीपूर (बेंगलूर)